



TRIBUNAL GĦAL TALBIET ŻĠĦAR

ĠUDIKATUR
AVV. DR. ILONA SCHEMBRI
LL.B., LL.D., LL.M. (Lond.), Ph.D. (Birm.)

Udjenja tal-10 ta' April 2024

Talba nru. 129/2023 IS

SHARON DEMARCO (I.D. 312178 (M))

VERSUS

BRADLEY GRECH (I.D. 0114895 (M))

IT-TRIBUNAL,

Ra illi b'Avviż tat-Talba ipprezentat fit-3 ta' April 2023 (a fol. 1 et seq), l-attriċi talbet l-ammont ta' hames mitt Ewro (Eur 500.00) rappreżentanti bejgħ ta' mowbajl illi l-attriċi bieghet lill-konvenut.

Ra d-digriet ta' dan it-Tribunal tas-16 ta' Ġunju 2023 fejn l-attriċi giet awtorizzata tipproċedi bin-notifika tal-konvenut (a fol. 5).

Ra illi l-konvenut gie debitament notifikat fit-30 ta' Ġunju 2023 (a fol. 10).

Ra illi l-konvenut ma pprezenta ebda risposta u/jew kontro-talba u anqas deher għas-seduta wara li gie innotifikata b'dan illi waqa' fi stat ta' kontumacja.

Ra illi l-attriċi ipprezentat il-kapitoli fil-konfront tal-konvenut (a fol. 19).

Ra illi saret seduta oħra fit-28 ta' Frar 2024 għas-subizzjoni tal-konvenut b'dan illi l-konvenut għal darb'oħra naqas milli jidher (a fol. 54).

Ra l-atti proċesswali.

Ra illi din il-kawża tħalliet għas-sentenza.

Ikkunsidra

Mill-provi u xhieda prodotti jidher ċar x'kienet ir-relazzjoni bejn l-attriċi u l-konvenut. Jidher fatt mhux kontestat illi l-attriċi bieghet mowbajl tad-ditta Apple Iphone 14 lill-konvenut.

Dan it-Tribunal innota illi l-konvenut kien notifikat iżda l-konvenut ma ressaq ebda risposta u/jew kontro-talba f'dan il-każ u anqas deher għas-seduta li kien imiss wara li kien hekk innotifikat.

Il-Kontumaċja tal-Konvenut

Hekk kif għadu gie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba u anqas deher għas-seduta li kien imiss wara li kien hekk innotifikat b'dan illi jwassal illi l-konvenut hu fi stat ta' kontumaċja.

It-Tribunal josserva illi l-kontumaċja waħedha ma titqiesx bħala ammissjoni tat-talba tal-attriċi da parti l-konvenut iżda kontestazzjoni ta' l-istess. Għalkemm il-konvenut baqa' kontumaċi, dan ma jfissirx li hu abbanduna kull eccezzjoni li seta' jagħmel fil-kawża u ammetta d-domandi. F'każ ta' kontumaċja jibqa' l-oneru fuq l-attriċi li tressaq provi sal-grad ta' probabbiltà u li tressaq l-aħjar prova. Il-ġudikant għandu jeżamina jekk it-talba hijiex ġustifikata independentement mill-kontumaċja tal-konvenut (ara *Fenici Insurance Agency Limited noe vs. Paul Stoner et* deciza mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deciza mill-Qorti tal-Appell (sede Inferjuri) fit- 22 ta' Ġunju 2005:

“huwa wkoll principju ben stabbilit illi ghalkemm il-konvenut jibqa' kontumaci dan ma kellux jinftiehem bhala li hu abbanduna kull eccezzjoni li seta' jaghti fil-kawza u ammetta d-domanda. Sta ghall-gudikant li jezamina jekk it-talba hix gustifikata, indipendentement mill-kontumacja tal-konvenut. Vide Kollez. Vol. XXIX P III p 35”

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deciza mill-Qorti tal-Appell (sede Superjuri) fis-27 ta' Marzu 1996 ingħad:

“Illi fl-ahharnett irid jinghad illi skond il-gurisprudenza tal-Qrati taghna, il-konvenut li jibqa' kontumaci, bhal kaz odjern, ma jitqiesx li ammetta ttalba ta' l-attur, izda jitqies li jkun irrimetta ruhu ghall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawza billi kif gie ritenut fis-sentenza ta' l-Onorabbli Qorti ta' l-Appell in re Hammet vs Genovese moghtija fil-31 ta' Jannar 1991:

“Il-Qorti m'ghandhiex tissolleva eccezzjoniet li mhiex awtorizzata espressament mill-Kodici ta' Organizzazzjoni u Procedura Civili jew minn konsiderazzjonijiet ta' ordni Pubblika.

Ghaliex altrimenti tinholoq sitwazzjoni fejn il-Qorti tiddeciedi fuq eccezzjoni taghha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawza;'''

L-istitut tal-kontumaċja hu intiż biss sabiex irażżan l-atteġġjament tal-kontumaċja u disprezz da parti ta' min gie citat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deciża mill-Prim' Awla fil-31 ta' Jannar 2003).

L-Azzjoni tal-Attriċi

L-attriċi ipprezentat ftehim bejn il-partijiet datat 23 ta' Jannar 2023 li jinsab a fol. 22, kopja tal-karta tal-identita' tal-konvenut li tinsab a fol. 23, diversi messaġġi bejn il-partijiet li jinsabu a fol. 24 sa 49 u anke irċevuta datata 23 ta' Diċembru 2022 illi turi kemm kien jiswa' l-mowbajl u anke minghand min xtratu u li tinsab a fol. 50.

Dan it-Tribunal isostni illi tali dokumentazzjoni ma tħalli ebda dubju f'moħħ dan it-Tribunal illi l-konvenut hu obbligat illi jħallas l-ammont ta' ħames mitt Ewro (Eur 500) lill-attriċi u dan peress illi hemm ftehim iffirmit bejn il-partijiet illi juri li l-pagament kellu jsir sa' l-aħħar ta' Frar 2023 u ma hemm ebda dubju fuq il-firma tal-konvenut *stante* illi tali firma taqbel perfettament ma' dik illi tinsab fuq il-kopja tal-karta tal-identita' tal-konvenut.

Decide

Għaldaqstant, dan it-Tribunal jaqta' u jiddeciedi billi jilqa' t-talba tal-attriċi għall-ammont ta' ħames mitt Ewro (Eur 500.00) rappreżentanti bejgħ ta' mowbajl illi l-attriċi bieghet lill-konvenut.

L-ispejjeż ġudizzjarji marbuta ma' dawn il-proċeduri huma kollha a kariku tal-konvenut.

Avv. Ilona Schembri

Ġudikatur